

Saçakçylar / satiriki hekaýa

Category: Hekaýalar, Kitapcy, Satiriki hekaýalar, Sözler

написано kitapcy | 23 январа, 2025

Saçakçylar / satiriki hekaýa SAÇAKÇYLAR

Hemişeler işiň ahyrlarynda Sapar Sapbyýewiç özüni ýadaw duýýardy. Ýogsam onuň işläp alyp barýan galasy hem ýokdy. Ýöne bu gün-ä ony bir jyn urupdyr. Onuň häzirki bolşuny diňe synlamaly, söz bilen beýan eder ýaly däl. Ýörände dagy ökjesi edil ýere degmeýän ýaly how! Ol tä öýlerine gelinçä hiňlenjiräp geldi.

Gapydan ätländen, Sapar Sapbyýewiç eýýäm başga adam boldy. Onuň ýüz keşbi üýtgedi. Az salymyň içinde dürli tarapdan öwürmegi ussatlarça başardy. Sapar Sapbyýewiçe zehinli aktýordyr öýdäýmäň. Ýok, ol gurluşyk edaralarynyň birinde galam ujundan çörek iýýänlerden. Haw-wa! Ine, ol häzir halymsyrap başlady.

– Keýwany, bi, kelleler şatylap döwürdi-le how! Hany bir aýyja çök çäýyň ýokmy?

Dursun adamsynyň işden ir gelenine begenip guş bolup uçaýjak boldy. Ony ýüzüne syldy.

– Seňem beýdip işden ir geljek wagtyň bar eken-ow. Çäý gaýnap dur, häzirjek demläp beräýerin – diýip, ol aşhana girip gitdi. Sapat Sapbyýewiç sahna çykjak aktýor ýaly içinden aýtmaly sözlerini gaýtalady.

– Sen diýip ölýän, ezizim, ynanaý. Gijeler düýşümde, gündiz huşumda. Wah...

Sapar Sapbyýewiçiň gulagyna bir owaz eşdildi:

– Y-na-na-ma-ak...

Ol gözlerini güldürip gögüni garady. Ýañky sesiň eýesi bilen gaýybana gürleşdi.

– Ezizim, eýsem men seni ynandyrmak üçin näme etmeli?

– Wiý, şonam bileňokmy? Jaýymy remont edip bermeli.

Sapar Sapbyýewiç jogap bermezden ozal ýylgyrdy. Haý, onuňam bir gürrüňi bolarmy, dilime bitýä. İçinden edip oturan pikirini duýdansyz daşyna çykardy.

– Men taýýar!

– Menem taýýar – diýip, onýança Dursun eli çäýnekli gapydan girdi.

Sapar Sapbyýewiç ogurlygyň üstünde tutulan ýaly bir hili aljyrajak boldy. Derrewem özüni ele aldy-da, it ýylgyryşyny edip gözünüň gytagy bilen diwardaky sagada seretdi. Howlukmaly!

– Keýwany, ho tamda ýaňy jalbarymy çykaryp goýupdym. Şony bir gowja et-de ütükle, men çayymy owurtlynçam.

– Wiý, jalbaryňy ütükledip indi nirä atlanjak bolýaň?!

Sapar Sapbyýewiç şeýle sowalyň beriljegini öňünden bilýärdi. Şonuň üçinem onuň jogaby nagtdy.

Dursun sesini çykarmady, onuň keýpine sogan dograldy.

– Bi çagalaram-a ýygnamaly, mamalaryndan. Olary goýup gaýdalyň bäre baryp näçe gün geçdi – diýip, ol adamsyna başga näme diýjegini bilmän hüňürdedi.

Sapar Sapbyýewiç gaňryşyna gaýdylsa asla halamazdy. Ol işde-de şeýledi. Ine, häzirem onuň ýeňse damaryndan tutuldy. Yzgytsyzlandy. Ol diňe bir pikire gulluk edýärdi. Aýalyň öňünde ýaýýaplamaly däl, hüjüme geçmeli.

– Men how saňa çaltýrajyk jalbary ütükle diýdim. Sen bolsa müň gürrüňiň başyna ýetýäň. Näme, çagalaryňy gara möwlek iýer öýdýäňmi?

Dursun göwünsiz gürlledi.

– Geýmäge başga zadyň gyt däl, birini aýagyňa sok-da gidiber.

Wah, Sapar Sapbyýewiçiň özüne gezek galsa ol başgasyny geýmäge kaýyl-la. Ýöne özüne öz erkiň ýetmese nätjek? Biri böwrüne dürtüp dur. Ynha, häzirem onuň gulagyna şol nätanyş ses eşidildi.

– Sapbyşka, seniň şu jalbaryň saňa gaty gowy gelişýär...

Sapar Sapbyýewiç dartylan kirşe döndi. Gahardan ýaňa dodaklary münküldedi. Gözleri hanasyndan çykaýjak boldy.

– Sen, näme, düşüneňokmy how, meň aýdanyma. Saňa şo jalbary ütükle diýilýä. Başgasyny geýjek däl – diýip, ol sandyraýan elindäki käsäni ýerde goýdy. Zöwwe ýerinden galdy.

Rejäh geň däldigini aňan Dursun harçaňlaşyp durmany özüne uslyp bilmedi. Sesini çykarman içki jaýa girdi. Ol oturgyjyň

arkasyna atylan jalbary eline alyp, ony mazaly synlady. Onuň beýleki jalbarlardan üýtgeşik ýerini gözledi. Tapmady. Elbetde, her kimiň özüniň eý görýän eşiği bardyr-da. Gyzan ütügiň astynda ýazylyp giden jalbar dogrudan hem bir hili gelşiklenen ýaly boldy. «Wah, Sapar janhň biderek ýere göwnüne degipdirin öýdýän» diýip Dursun käýinjiredi. İçini gürledip durşuna ol, näme üçindir, adamsynyň kiselerini barlaşdyrды. Yzky jübüden çykan iki sany bilek Dursuny tok uran ýaly etdi. Tisginip gitdi. Hakyt özem şu güne! Bi, betnyşan kim bilen kino gitjek bolýakan? Eý, toba! Dursunyň ýüzi ütük ýaly lap-lap gyzdy. Gygyrasy geldi. Elindäki jalbary düýrleşdirip başinji etaždan gaýdyrjak boldy. Ýok, gyzmalyk etmeli däl, her bir zadyň anygyna ýetmeli. Görşüňiz ýaly paýhas ýene-de üstün çykdy.

Sapar Sapbyýewiç bir gyldan bezenip, ýüzüni ajan hamyr ýaly turşardyp, ýoluna rowana boldy. Häsiýetini üýtgetmek onuň ýanynda eşekden palan alança-da ýok. Eýýäm ýyrşaryp onuň erni bir ýerik gelenokdy. Köçä çykandan, elini galdyryp geçip barýan maşyny saklady.

Dursun, her näme-de bolsa, adamsynyň pygylynyň düzüw dældigini aňdy. Etek alty, ýeň ýedi bolup kinoteatra tarap eňdi. Bir amatlyja, bukuja ýerde gizlenip, gelýänleri synlady. Goşa gumry ýaly ikibir-ikibir gysmyljyraşyp gelýänleriň sany-sajagy ýokdy. Başga bir gelniň goltugyndan tutup barýan adamsyna gözi düşäýse, Dursun ýaraly gaplaň ýaly topuljakdy. Ile ryswa edip ýüzüni dyrçanaklajakdy. Ýöne, näme üçindir, Dursunyň adamsyna gözi düşmedi. Girjekler girip adamlaryň mazaly aýagy ýygnanyşdy, kinoteatryň agzy çolardy. Dursun janserek bolup durşuna göwrümine geňeşdi. Atylan ok daşdan gaýtmaly däl. Teatryň administratorynyň ýanyna baryp, özüniň näme üçin gelendigini aýtdy. Köpi gören administrator eksperiment geçirmekligi makul bildi. Ol oturan ýerinden gapdalyndaky apparatyň birki sany düwmejigini basyşdyrды-da, mikrofony aldy:

– Üns beriň! Üns beriň! Zaldaky oturan erkek adamlaryň dykgatyna! Siziň biriňiziň yzyňyzdan möhüm bir iş bilen aýalyňyz gelipdir. Ýuwaşlyjak bilen zaldan çykmagyňyzy

soraýarys. Eger-de baş minudyň dowamynda çykmasaňyz, onda gelen gelniň haýyşy boýunça zalda çyra ýakyljakdyr.

Oturanlaryň gonjuna gor guýuldy. O näme üçin anyk kimiň çykmarydygyny aýtmadylarka?! Häzir zaldaky erkekleriň hemmesiniň pikiri birdi. Her zat etmeli welin, ele düşmeli däl.

Zalyň şakyrdysy artdy. Her kim guş tutjak ýaly ýapyrylyşyp gapa tarap eňýärdi. Sapar Sapbyýewiç hem ýanyndaky gysmyljyrap oturan zenanyň ýañagyndan ysgady-da, gapa tarap yöneldi. Ol kimdir biriniň aýagyna büdräp, gaýtdy ýüzinligine şarpyldap. Söýginiň ugrunda ölýänlerem gyt däl ahyryn. Hasanaklap ýerimden galdy. Dykyn alyp duran gapydan zordan çykyp ýetişdi. Ýalpyldap zalyň çyrasy ýandy. Adminstrator bilen Dursun öz gözlerine ynanman geňirgenşip zala seretdiler. Eý, aman, ýekeje erkek göbeklem ýok. Bu nä boluş?! Ýa bu kino diňe aýallar üçin bolaýmasyn. Ýok, näçe erkek kişiniň gomadaklaşyp aýallary goltuklap geçenini hut Dursunyň özi gördi ahyryn.

– Ah, siz erkekler! – adminstrator ýuwaşjadan pyşyrdady.

Dursunyň sesi haýbatly çykdy.

– Ýok, olar erkekler däl, ýagtylykdan gorkýan saçakçylar!

Täçmämmet JÜRDEKOW. Satiriki hekaýalar